

## ಮರದ ಹಾನೆ

ಸೇರಿಗೆ ಪರ್ಯಾಯವಾಗಿ ಅಳತೆಯ ಮಾಪಕದಂತೆ ಬಳಕೆ ಮಾಡಲಾಗುತ್ತಿದ್ದ ಇದನ್ನು ಹಾನೆ ಎನ್ನುತ್ತಾರೆ. ತುಳುವಿನಲ್ಲಿ ಬಳ್ಳಿ ಎಂದು ಕರೆಯುವರು. ದಕ್ಷಿಣ ಕನ್ನಡ, ಕಾಸರಗೋಡು, ಕರಾವಳಿ ಭಾಗದಲ್ಲಿ ಇದರ ಬದಲಿಗೆ ಕಿಲೋಗ್ರಾಂ ಅಳತೆ ಮಾಪನ ಬಂದಾಗ ಉಪ್ಪು, ಬೆಲ್ಲ ಹಾಕಿಡಲು ಇದನ್ನು ಬಳಸಲು ಶುರು ಮಾಡಿದರು. ಇದರಲ್ಲಿ ಉಪ್ಪು ಅಥವಾ ಉಪ್ಪಿನ ಅಂಶ ಜಾಸ್ತಿ ಇರುವ ಪದಾರ್ಥಗಳನ್ನು ಇರಿಸುವುದರಿಂದ ಡಬ್ಬಿ, ಸ್ವೀಲ್ ಪಾತ್ರೆಗಳು ಹಾಳಾಗುವುದು ತಪ್ಪುವುದಲ್ಲದೆ, ನೆಲ ಕಪಾಟುಗಳು ಉಪ್ಪಿನ ತೇವಾಂಶ ತಾಗಿ ಸವೆದು ಹೋಗುವುದನ್ನು ತಪ್ಪಿಸಬಹುದು.

■ ವಿ.ಸುಬ್ರಹ್ಮಣ್ಯ ಭಟ್, ಬಂಟ್ವಾಳ



ಪನ್ನೀರುದಾನಿ..

ಅತ್ತರುದಾನಿ..

ಹಿಂದಿನ ಕಾಲದಲ್ಲಿ ಮದುವೆ, ಮುಂಜಿ, ದೇವತಾಕಾರ್ಯ ಮೊದಲಾದ ಶುಭಸಂದರ್ಭದಲ್ಲಿ ಸುಗಂಧ ದ್ರವ್ಯ, ತೈಲಗಳನ್ನು ಬಳಸಲು ಪನ್ನೀರುದಾನಿ ಮತ್ತು ಅತ್ತರುದಾನಿ ಎಂಬ ಬೆಳ್ಳಿಯಿಂದ ತಯಾರಿಸಿದ ಅಲಂಕಾರಿಕ ಸಾಧನಗಳನ್ನು ಉಪಯೋಗಿಸುತ್ತಿದ್ದರು. ಪನ್ನೀರುದಾನಿಯಲ್ಲಿ ಗುಲಾಬಿನೀರನ್ನು ತುಂಬಿ ಬಂದ ಅತಿಥಿಗಳಿಗೆ ಪ್ರೋಕ್ಷಿಸಲಾಗುತ್ತಿತ್ತು. ಅತ್ತರುದಾನಿಯಲ್ಲಿ ತುಂಬಿದ ಸುಗಂಧದ್ರವ್ಯವನ್ನು ಸಾಧನಕ್ಕೆ ನಾಜೂಕು ಸರಪಳಿಯಿಂದ ಅಳವಡಿಸಿದ ಬೆಳ್ಳಿಕಡ್ಡಿಯ ಮೂಲಕ ಮುಂಗೈಗೆ ಹಚ್ಚುತ್ತಿದ್ದರು.

ಈಗಲೂ ಅಲ್ಲಲ್ಲಿ ಈ ಸಾಧನಗಳನ್ನು ಬಳಸುವುದು ಕಂಡುಬರುತ್ತದೆ.

■ ವಿಜಯೇಂದ್ರ ಕುಲಕರ್ಣಿ, ಕಲಬುರಗಿ

## ಕಲ್ಲಿನ ಹಂಡೆ ಕಂಡಿರಾ?

ಪುರಾತನ ಕಾಲದ ಕಲ್ಲಿನ ಹಂಡೆ ಇದು. ಲಕ್ಷ್ಮೇಶ್ವರದ ಕಲ್ಮುರ ಸ್ವಾಮೀಜಿಯವರ ಮಠದ ಆವರಣದಲ್ಲಿ ಬಳಕೆಯಲ್ಲಿರುವ ಈ ಕಲ್ಲಿನ ಹಂಡೆಯಲ್ಲಿ ಸುಮಾರು 10-15 ಕೊಡಗಳಷ್ಟು ನೀರು ಹಿಡಿಯುತ್ತದೆ. ಇದಲ್ಲದೆ ಇನ್ನೊಂದು ಕಲ್ಲಿನ ಬಾನಿ ಇದ್ದು ಅದರಲ್ಲಿ ಕೂಡ ಐದರಿಂದ ಆರು ಕೊಡಗಳಷ್ಟು ನೀರು ಹಿಡಿಯುತ್ತದೆ. ಮಠದ ಸ್ವಾಮೀಜಿಯವರು ಪುರಾತನ ಕಾಲದ ಹಂಡೆ ಹಾಗೂ ಬಾನಿಗಳನ್ನು ಹಾಳಾಗದಂತೆ ನೋಡಿಕೊಂಡಿದ್ದಾರೆ.

■ ಅಶೋಕ್ ಆರ್.ಹಾಲಣ್ಣವರ್, ಲಕ್ಷ್ಮೇಶ್ವರ

